

Il-Magna taż-żmien


Jikteb il-Perit Ruben Abela

Meta kont tifel, bhal bosta subien, kont naffaxxina ruhi bi stejjer ta' fantaxjenza u fost l-aktar stejjer li kienu jogħġbuni kien hemm dawk li jehduk lura jew 'il quddiem fiż-żmien, hafna drabi permezz ta' xi magna straordinarja u li wiehed saħansitra jista' jidhol fiha. Din kienet il-magna taż-żmien, jew kif inhi magħrufa fil-lingwa Ingliza, *time-machine*. Illum li kbirt, għalkemm hemm bosta affarijiet li fi tfuliti kienu fantaxjenza u li illum saru realtà, nifhem li hija xi haġa impossibbli li wiehed jista' jreġġa' l-arloġġ lura jew imexxih 'il quddiem, hliel darbtejn f'sena meta mmexxu s-siegha. Madankollu, ikolli nistqarr magħkom li bhala persuna li nħobb l-istorja ta' pajjiżi, mhux darba u tnejn li ntlift nohrom f'xewqa bhal din sabiex inkun kapaċi nwieġeb mistoqsijiet importanti fl-istorja tagħna li s'issa ebda studjuż għadu ma solva – il-problema hija li hemm bosta perjodi u sekwenzi fl-istorja tagħna li huma mitlufin f'baħar ta' dubji u mistoqsijiet!

Min ha hsiel il-bini tal-knisja parrokkjali wara li miet Lorenzo Gafà fl-1710? Għaliex inbidlet il-pjanta originali li hażzeż Gafà u min kien responsabbli għal dan? Kif iż-Żwieten ta' dak iż-żmien irnexxielhom jibnu u jhallsu għall-bini ta' monument bhal dan meta nistgħu nobsu x'faqar kienu jgħixu fih? Dawn huma kollha mistoqsijiet li s'issa għadna ma sibniex risposta għalihom fl-ebda arkivju. Dawn huma ftit mill-mistoqsijiet li nixtieq u nohrom li xi darba għad insib ir-risposta għalihom.

Nohrom? Iva holma. holma li hlomt xi żmien ilu fuq dan is-sugġett u li nixtieq naqsam magħkom. Għalkemm xejn dokumentat, illum inħares lura lejn din il-holma u fiha nsib mistura diversi messaġġi li jgħoddu hafna għal żminijietna.

Sibt ruhi f'hanut tax-xorb mimli rġiel bosta minnhom bdiewa, bi lbies mill-ifqar fuqhom. Kienu qed jiddiskutu u jitmashnu dwar kif irhula oħra kienu qed jibnu knejjes kbar il-ġmiel tagħhom u raħalhom Bisqallin u dak ta' hdejjhom Hlal Bisbut kienu għadhom qed jinqdew bi knisja żgħira li tinsab kwarta mixi 'l barra mir-raħal. Raġel imdahhal fiż-żmien li kien firrokna għal kwiet wahdu, qam bilwieqfa u qallhom. "Li kieku għodu hej is-Sur Tabuwni żguwr li ma kienx ihelli rehelne inqas mill-irhule l-oħra, u ibqaw ċerti



li kien joħroġ ġidu kullu biex jura li rehelne wkoll ikullu knisje kbire u sabiħa." F'daqqa wahda l-irġiel infexxew f'eloġju shiħ lejn dan Klement Tabone li kien jogħġod Bisqallin u li kien għadu kemm miet xi ftit ta' snin qabel. Raġel iehor li mid-dehra tiegħu mhux soltu jpoġġi f'dan il-hanut dahal fid-diskursata. "Min juf kieku nkellmu lis-Sinjuwr? Duk żgur li jidhol għalihe biċċe xogħol bhal din daqs kemm iħubhom l-inħwi tagħne!" "X'Sinjuwr huw?" staqsew l-irġiel l-oħra. "Mhux is-Sinjuwr tal-Imdine li għandu l-palezz u li ftit snin ilu bine dik il-knisje sabiħa quddiemu fit-tarf ta' Hlal Bisbut!" weġibhom hu. "Is-Sinjuwr Bonici?" staqsew. Id-diskussjoni baqgħet għaddejja għal ftit hin mhux hażin, u bejn pinta nbid u oħra deher li dawk l-irġiel fasslu pjan dwar kif huma, flimkien ma' xi rġiel oħra minn Hlal Bisbut kellhom imorru jkellmu lis-Sinjur wara l-quddiesa tas-sebgha tal-Hadd filgħodu. Hekk jidher li nibtet ix-xewqa ta' missirijietna, li minkejja l-faqar li kienu jgħixu fih, ma xtaqux ikunu anqas minn haddiehor, u raħalhom ikollu wkoll knisja kbira u sabiħa.

Darb'oħra insib ruhi bilqiegħda fl-aħħar dukkienna biswit il-bieb ta' barra tal-knisja parrokkjali. Il-quddiesa kienet kważi spicċat u minn fuq l-artal is-saċerdot wara li gedwed xi talb bil-Latin deher idur lejn il-ġemgħa li kienet prezenti. "Huti, illum għandi aħbar sabiħa x'nagħtikom." Kull min kien qed iżebbeg ir-Rużarju waqaf hesrem u fil-knisja waqgħet hemda kbira. "Ha naraw biex hiereg Dun Ugulin illuwm – dun dejjem b'xi wehde!" gemgem ir-raġel li kien hemm hdejjja. Is-saċerdot għolla lehnu biex żgur jisimgħu kulhadd. "Huti, din il-ġimgha irċevejt ittra mingħand l-Isqof tagħna fejn infurmani li s-Sinjur Girgor Bonici

offra l-art li għandu quddiem il-palazz tiegħu biex fuqha nkunu nistgħu nibnu knisja ġdida u akbar. Barra l-art qiegħed iħalli wkoll ammont sew ta' ġid u renti biex jagħmlu tajjeb għall-ispiza tal-bini." In-nies kollha nfexxew iċapċpu u jgħajtu bil-ferħ. Fil-knisja deher li kien hemm arja ta' sodisfazzjon li fl-aħħar inqalgħet grazzja u xewqa kbira setgħet isseħħ. Kif ħriġt mill-knisja intbaħt li hemm barra kien hemm arja differenti. Rajt ġemgħa ta' rġiel tingabar. Iva għaraft lil xi wħud minnhom. Kienu dawk li kont rajt fil-hanut tax-xorb flimkien ma' oħrajn. Mid-dehra tagħhom ma tantx kienu hađu gost b'dik l-aħbar! "Dun x'igifieri se tinbina f'Hel Besbut, mele ehne mhux parruċċuni wkoll?" beda jitmashan wiehed minnhom. "Wara kullox mhuwx fil-knisje tane neħduh is-Sagrement meta jinqala l-ghali – mele isse nise Dun Ugolin li Santa Marija ta' Bisqellin hije l-vice parruċċa?" qabez jghid ta' hdejh. Il-qiegħa dehret qed tishon sew meta ċorma nisa ħarġu mkatar koħol u bdew ixejruwhom u jghajtu, "Viva s-Sur Girgor ta' Hel Besbut li sa jibni knisje ġdide f'Hel Besbut."

Madwar mejda kbira tal-kawba deherli li kienet qed issir xi laqgħa importanti. F'ras il-mejda intbaħt li kien hemm Dun Ugolin, il-Kappillan. Dak ta' hdejh mhux Girgor Bonici? Iva hu kollu kemm hu – eżatt il-wiċċ ta' dak l-inkwadru li kien hemm fis-sagristija. U l-ieħor fuq ix-xellug min hu? Fuq kull naħa tal-mejda hemm erba' rġiel oħra, dawk fuq ix-xellug lebsin maktur ċelest madwar għonqhom u l-erbgħa l-oħra fuq il-lemin lebsin maktur ikħal. Qishom qed jirraprezentaw xi partitarji! "Iskot, se jitkellem il-Kappillan". "Ħbieb illum qed niltaqgħu madwar din il-mejda għaliex għall-grazzja t'Alla u bl-interċessjoni ta' Santa Katarina, jidher li fl-aħħar instabet soluzzjoni aċċettabli għaž-żewġt irħula prinċipali tagħna dwar fejn għandha tinbena l-knisja ġdida li tant għandna b'zonn." Tahbit fuq il-mejda b'approvazzjoni għal dak li għadu kemm sqarr Dun Ugolin: "Fuq ix-xellug tiegħi għandi lis-Sinjur Tumas Abela minn Casal Pasqualino li, grazzi għall-parruċċani minn dan ir-raħal heġġewh biex hu wkoll ikun benefattur għal dan il-proġett hekk ambizzjuż." Reġa' t-tahbit fuq il-wiċċ tal-mejda. "Bis-saħħa tas-Sinjur Abela qed tingħata biċċa art magħrufa bħala "el Guedi" li tinstab sewwasew fin-nofs bejn iż-żewġt irħula tagħna u li fuqha tista' tinbena l-knisja l-ġdida tagħna. Mhux biss, iżda wkoll bis-saħħa tas-Sinjur Bonici ser ikollna lill-aqwa perito agrimensore li se jagħmilna d-disinn ta' din il-knisja, hadd ħlief Lorenzo Gafà." Malajr inxterdet din l-aħbar u barra l-palazz tas-Sinjur Bonici bdew jingabru l-parruċċani miż-żewġt irħula prinċipali ilkoll ixejru mkatar koħol u ċelesti u jghajtu – Viva Santa Katarina.


Waslet il-ġurnata tant mistennija mill-parruċċani, jien ukoll sibt ruħi hemm. Telqgħet purċissjoni mill-knisja parrokkjali u sejra lejn ir-raba' tal-Guedi. Il-purċissjoni kienet immexxija mill-Isqof Cocco Palmieri u matul it-triq kien hemm tista' tghid il-parruċċani kollha taż-żewġt irħula. Kienet il-festa ta' Santa Katarina wkoll u n-nies deher lebsin l-aħjar ilbies li kellhom. Wara l-funzjoni sibt ruħi miexi fl-isqaqien ta' Bisqallin. Id-djar kienu griebeg, annimali jghixu man-nies u nies mal-annimali. Faqar kbir tmisu b'idejk. In-nies hawnhekk kienu lebsin iċ-ċraret, ilbies li xejn ma kellu x'jaqsam ma' dak li kont rajt ftit qabel. Izda dawn kienu l-istess nies għax uħud minnhom kont ilmaħthom hemm. Staqsejt bejni u bejn ruħi – kif il-kappillan qed jistenna li jtemm il-proġett tal-knisja bil-ġbir mingħand il-parruċċani? Dħalt għand waħda minn dawn il-familji u dort u staqsejt lir-ras tal-familja jekk marx għall-funzjoni tal-knisja l-ġdida. "Daž-żguwr li mort, ma tufx kemm ilne nitsennewe din il-ġurnata." Jien komplejt miegħu iżda deherli li ħsadt hekk kif għidtlu li min jaf meta għad titlesta knisja ta' dak il-kobor b'parruċċani li huma tant foqra! Wara ftit wegibni, "Le hej, flus m'għandniex izde dirajn għandne." Jien bqajt inħares lejh għax ma kontx fhimtu u kompli, "ħefne mir-raħħula diġu tajna isimne lill-kappillun u ftehemne mete sa mmurru nehdmu fuq il-lant."

Wara nofsinħar mort għall-Għasar u t-talb ta' filgħaxija ta' jum il-festa. Xejn kbir, iżda l-knisja dehret li kienet imzejna aktar mis-soltu għall-okkażjoni u fil-ġenb kien hemm daqsxejn ta' statwa žghira tal-injam b'wiċċ Santa Katarina tawwali u mixrub. Kienet fuq stil Gotiku. Wara li spiċċa kollox mort sa hdejn Dun Ugolin u lanqas ilhaqt wasalt hdejh li ma resqitx mara biex tkellmu. Jien ersaq tura, iżda din il-mara milli jidher kellha problemi bis-smiġh għaliex meta titkellem kienu jisimghuha minn mil bogħod. Minn dak li bdiet tghid sirt naf li kienet armla u marret għand il-kappillan biex tgharrfu li riedet thallas hi u tagħmel statwa ġdida ta' Santa Katarina għall-knisja l-ġdida. Izda l-kappillan bid-diplomazija kollha ipprova juriha li bħalissa mhux l-istatwa ġdida kienet b'zonnjuża iżda li titlesta l-knisja l-ġdida. Malajr ikkonvinciha biex minflok thallas għal statwa ġdida bl-istess flus thallas biex isir is-saqaf tal-kannierja, u dik telqgħet kuntenta li bis-saħħa tagħha kienet se titlesta l-kannierja.

Ix-xogħol tal-bini kien miexi ġmielu. Sibt ruħi fuq il-lant nagħgen it-tajn tal-ħamrija li haddiem ieħor kien qed jimla go patalotti u jtella' wiehed wara l-ieħor lill-bennejja. Jieħu ħsieb ix-xogħol kien hemm Mastru Xand. Issa wasalna fil-bini tal-kursija u d-daħliet ta'

sitt artali kienu diġà iffurmaw sew għalkemm il-ħajt ta' wara kien għadu wiehed proviżorju. Konna diġà tlajna mall-ħames puntati u issa x-xogħol tat-tqegħid kien qed isir minn fuq intavlar armat apposta. Il-biċċa l-kbira minna konna kollha voluntiera li arana nħabirku biex ngħinu lill-bennej ifittex ilesti l-puntata li jkun qed jaħdem fuqha biex jibda oħra. Dakinhar kien ġie għall-ewwel darba Mikiel, missier ta' tlett itfal, minn Hal Bisbut. Billi kien fih raġel ġmielu intefa' jgħin lill-bennejja billi beda jtellgħalhom il-ġebel u jqiegħed kantun wara l-ieħor weqfin bil-lest sabiex ikun jista' jqiegħedhom f'posthom il-bennej. Kien ilu xi saġhtejn tiela' u nieżel is-slielem u l-armor u deher li kien kunfidenti sew fix-xogħol. F'daqqa waħda instema' hoss kbir ta' injam ifaqqa'. Kulhadd inħasad u waqaf minn xogħlu u fil-pront instemgħet karba qawwija ta' raġel muġugh. Kien inqasam serratizz u ċeda l-armor waqt li kien għaddej minn fuqu Mikiel. Mikiel kien mirdum qalb it-tifrik tal-injam b'kantun fuq saqajh u mogħxi bl-uġiġh. Wiehed minna mar jġri jsejjah lit-tabib u ieħor lil Dun Ugolin. Ahna bdejna nneħhu l-injam biex stajna nidhlu hdejh u nneħhu l-kantun li kellu fuq saqajh. Kif qrobna viċin tiegħu beda jgħidilna li minn qaddu 'l isfel ma beda jhoss xejn. Is-sinjali ma tantx kienu sbieħ.

Il-kursija lesta u msaqqfa bit-troll. Sibt ruħi f'funzjoni oħra u isbaħ minn dik ta' meta tqegħdet l-ewwel ġebbla għalkemm reġgħet qed tittemexxami l-Isqof



Cocco Palmieri. Din id-darba kienet qed issir it-trasportazzjoni tas-Sagrament mill-knisja l-qadima għal ġol-ġdida. Il-qanpiena li kienet ittellgħet fuq armor temporanju ma waqfitx iddoqq u l-parruċċani għal darb'oħra wieġbu għas-sejha. Wara l-funzjoni xi familji minn Hal Bisbut marru fuq Dun Ugolin u qalulu li kienu se jibdew jġbru biex sal-festa ta' Santa Katarina l-kursija jkollha d-damask aħmar. Izda Dun Ugolin filwaqt li rringrazzjahom għal dan il-ġest nobbli beda jfehmemhom li l-kursija għalissa setgħet tghaddi mingħajr damask għall-festa u kien ikun aktar għaqli li kieku setgħu jgħinuh fil-ġbir ta' fondi biex il-knisja titkompla u titlesta f'għamla ta' salib hekk kif hażżha l-perit. Dawk il-familji fehemu l-messaġġ tal-kappillan u wegħduh li kienu se jgħinuh bil-mezzi kollha li setgħu.

Lura fuq il-lant issa l-knisja hadet is-sura li fiha fassalha l-perit. Dakinhar Mastru Xand kellu jitle' sal-Imdina biex jiltaqa' mal-perit li dak iż-żmien kien qed isegwi x-xogħol fuq il-bini tal-katidral. Għal nofsinhar nilmħu lil Mastru Xand ġej lejna, izda surtu hasditna. Ma stennejnix jasal lura qabel it-tlieta. X'gara? Bħal sajjetta fil-bnazzi smajtu jgħajjat – "Miet, miet, miet." "Min miet?" staqsejtu jien. Imriegħed wegħibni: "Lorenzo Gafà." Tregħixt u f'daqqa waħda qomt ngħajjat u bla nifs minn fuq l-imħadda.

Kienet ħolma twila li halltet flimkien dak li kont qrajt dwar il-bini tal-knisja tagħna mal-imaġinazzjoni tal-moħħ meta hu jkun għaddej jaħdem waqt li l-kumpliment tal-ġisem ikun mistrieħ.

Izda meta ħsibt aktar b'mod profund dwar din il-holma ntbaħt li kien hemm tixbihat ma' dak li għaddej minnu llum - il-pika bejn il-partiti fil-parroċċa; ix-xewqa ta' parruċċani differenti li jħallsu minn bwiethom opri ġodda għalkemm kultant mhux f'waqthom u ta' veru bżonn fil-knisja; u t-fittxija għal xi bniedem finanzjarjament aktar b'saħħtu biex ikun jista' jagħti l-ewwel imbuttatura. Apprezzajt aktar it-tbatija li għaddej minnha missirijietna biex hallewlna dan il-monument u li minkejja l-faqar kbir li kienu jgħixu fih taw minn dak li setgħu biex raw il-holma tagħhom isseħħ. Is-saħħa li tilef Mikiel waqt li minn qalbu kien qed jgħin biex jara x-xogħol tiela'. L-għaqal ta' Dun Ugolin li għaraf jidderieġi l-entuzjażmu tal-parruċċani minkejja l-faqar li kienu jgħixu fih. Il-kontribut li taw dawk l-irġiel fil-hanut tax-xorb li flimkien fasslu l-pjan biex jaraw il-holma li kellhom issir realtà.

Filwaqt li l-magna taż-żmien qed tkompli tiekol il-ġebbla li biha bnew il-Katidral tal-Lvant missirijietna, int ma' min minn dawn il-karattri ixxebbah ruħek?

